

نظامت زرعی اطلاعات پنجاب

21- سر آغا خان سوئم روڈ لاہور

Ph.042-99200731, 99200729, Fax No.042/99202911 E.mail:ziratnama@hotmail.com

www.facebook.com/AgriDepartment

پریس ریلیز

جڑی بوٹی مکاؤ، پیداوار بڑھاؤ

واصف خورشید سیکرٹری زراعت پنجاب کی ہدایت پر محکمہ زراعت کا اگست کے پہلے ہفتے جڑی بوٹی مارمہم چلانے کا

اعلان، اس مہم کا مقصد عوام کو جڑی بوٹیوں سے ہونے والے نقصانات بارے آگاہی فراہم کرنا ہے، ترجمان محکمہ زراعت پنجاب

لاہور 30 جولائی 2018: واصف خورشید سیکرٹری زراعت پنجاب کی ہدایت پر محکمہ زراعت کے زیر اہتمام جڑی بوٹیوں کی موثر تلفی کی اہمیت کے پیش نظر اگست کے پہلے ہفتے "جڑی بوٹی مکاؤ۔۔۔ پیداوار بڑھاؤ" مہم منائی جائے گی۔ اس مہم میں محکمہ زراعت پنجاب کا تمام عملہ اور دیگر شعبوں سے تعلق رکھنے والے افراد شامل ہوں گے۔ اس مہم کے تحت گاؤں کی سطح پر کمیٹیاں قائم کی گئی ہیں۔ ترجمان نے مزید کہا کہ جڑی بوٹیاں پیداوار میں کمی کا باعث بننے کے علاوہ کاشتکار کے پیداواری اخراجات میں بھی اضافہ کرتی ہیں اور غذائی اجزاء، پانی، روشنی کے حصول میں فصل کے پودوں سے مقابلہ کرنے کے ساتھ ساتھ ضرر رساں کیڑے مکوڑوں کی پناہ گاہ کا کام سرانجام دیتی ہیں۔ جڑی بوٹیوں کے نقصانات کی آگاہی کیلئے آج زراعت ہاؤس میں ماسٹر ٹریننگ ورکشاپ کا اہتمام کیا گیا جس میں شرکاء کو جڑی بوٹیوں کے تدارک بارے آگاہی فراہم کی گئی۔ اس ورکشاپ میں شیر محمد شراوت ڈائریکٹر لاہور ڈویژن سمیت شعبہ زراعت توسیع کے اعلیٰ افسران نے شرکت کی۔ اس موقع پر شرکاء کو بتایا گیا کہ بعض جڑی بوٹیاں انسان، جانور، آبی حیات کے لیے نقصان دہ ثابت ہو سکتی ہیں اور زہریلے کیمیاوی مرکبات کا اخراج کرتی ہیں۔ اسی لئے محکمہ زراعت پنجاب جڑی بوٹی مکاؤ مہم کے دوران سکولوں، کالجوں، دفاتر، سرکاری ونجی مقامات پر عوام کو آگاہی فراہم کرے گا۔ اس کے علاوہ ہر تحصیل اور ضلع کی سطح پر آگاہی واک کا اہتمام بھی کیا جائے گا۔ شرکاء نے امید ظاہر کی کہ عوام اس مہم میں محکمہ زراعت پنجاب کے شانہ بشانہ شریک ہوں گے اور اس مہم کو کامیاب بنائیں گے۔ اس مہم کے دوران باغات، فصلات اور اردگرد کے ماحول کو جڑی بوٹیوں سے پاک رکھا جائے گا جس سے زرعی پیداوار میں اضافہ ہوگا اور کاشتکار کی آمدن بڑھنے سے ملکی معیشت مستحکم ہو گی۔